

ఆమెలో మార్పు వచ్చిందా?

అద్దం ముందు నుంచుని, అటూ ఇటూ తల తిప్పుతూ, ముందుకి వెనక్కి తిరుగుతూ, నడుస్తూ, తన ప్రతిబింబాన్ని మరోసారి ఆఖరుసారిగా చూసుకుని, సంతృప్తిగా రెండడుగులు వేసి మంచం మీద ఎదురు చూస్తున్న బంగారు రంగులో మెరుస్తున్న పర్సుని చేతిలోకి తీసుకుని వాచీ చూసుకుంటున్న కళ్యాణి, చిన్నగా ఉలిక్కిపడింది.

‘లేటయ్యానా ఏమిటీ?’ అని అనుకుంటూ ముందు గదిలోకి వచ్చి “శశాంక్! రెడీ... వెళ్దాం...” అంది కళ్యాణి.

శశాంక్ కనపళ్ళేదు. జవాబు రాలేదు. మరో రెండుసార్లు పిలిచింది.

ఏ విధమైన స్పందన రాలేదు. ‘ఎక్కడికెళ్ళాడు’ అని తనలో తాను అనుకుంటూ మళ్ళీ ముందు గదిలోకి వచ్చింది.

ఎక్కడా శశాంక్ కనపళ్ళేదు కానీ, సోఫాల మధ్య ఉన్న నల్లటి గాజు టీపాయ్ మీద గులాబీ రంగు కవరు కనపడింది.

“ఏంటబ్బా ఇది!” అని దాన్ని చేతిలోకి తీసుకుంది. దానిమీద ‘కళ్యాణికి’ అని రాసి ఉంది.

ఈ కవరు వాడాడెందుకు? అది తమ ఇంట్లోని కవరే. పెళ్ళిళ్ళకి, ఫంక్షన్లకి, అందులో కాష్ పెట్టి కాసుకగా ఇచ్చే కవరు అది. దానికి ఓ వైపున విత్ బెస్ట్ కాంప్లిమెంట్స్ ఫ్రం శశాంక్ అండ్ కళ్యాణి అని ప్రింట్ చేసి ఉంటుంది.

ఆశ్చర్యంగా కవరు తెరిచి, అందులో ఉన్న కాయితం తీసింది. ఇంకా ఆశ్చర్యం. ఈ కాయితమా! దీనిమీద రాయాల్సిన అవసరం ఏం వచ్చింది? అది అర్జంట్ మెసేజ్లు రాసుకునే కాయితాలున్న ప్యాడ్లోంచి చింపిన కాయితం అది. అంత అవసరం ఏమొచ్చింది. చదవడం మొదలెట్టింది.

“డియర్ కళ్యాణి,

నువ్వు ఇంక మారవు. నీలో ఇంక మార్పు రాదు. ఎప్పటికప్పుడే నువ్వు మారుతావు మారుతావు అని ఎదురుచూశాను. కానీ... నేను కోరుకున్న మార్పు రాలేదు. అలాగే... ఈ పథాలుగేళ్ళు కూడా... ఇలాగే ఇలా వెయిటింగ్లోనే గడిచిపోయాయి. ఇంక నా వల్లకాదు. ఈ వెయిటింగ్ ఇంక చేయలేను. వెయిట్ చేయడం కూడా వేస్తే. ఇంక లాభం లేదు. నేను వెళ్తున్నాను”.

షాక్... చేతి వేళ్ళల్లో స్పర్శ పోయినట్లుగా కాయితం కింద పడిపోయింది. మరుక్షణం ఆమె మనసు పిచ్చిగా, అర్థం లేకుండా, దిక్కుతోచనట్లుగా అటూ ఇటూ పరిగెత్తింది.

కిందపడ్డ కాయితం చివరలు ఆమెలాగే వొణికిపోతున్నాయి.

నేను వెళ్తున్నాను... అంటే వెళ్ళిపోయాడా? ఎక్కడికి? ఎందుకు? ఏం జరిగిందని వెళ్ళిపోయాడు? అది కూడా ఇన్ని ఏళ్ళ తరువాత. ఇప్పుడా!

పెళ్ళయిన ఈ పథాలుగేళ్ళలో వాదోపవాదాలు ఉన్నా, పెద్దగా లెక్కలోనికి రావు. నెగ్లిజిబుల్, ఘర్షణలు, సంఘర్షణలు లేవు. దూరాన్ని పెంచేంతటి సంక్షోభాలు లేవు.

పెళ్ళయిన కొత్తలో వచ్చిన గర్భం గురించి, అనుకూలంగా ప్రతికూలంగా అభిప్రాయ భేదాలు వచ్చినా, శశాంక్ సీరియస్ గా తీసుకోలేదే! మరి అలాంటిది ఈ రోజున వెళ్ళిపోయేంతటి ఘటన ఏం జరిగింది?

అస్తిత్వం పోతోంది, నడ్డివిరిచేస్తున్నారంటూ, బాస్మీద కోపం వచ్చి ఉద్యోగం మానేస్తే శశాంక్ ఏమనలేదు.

ఇంట్లోనే కేకులు తయారుచెయ్యడం, ఆర్డర్లమీద కేకులు చేసి ఇవ్వడం, ఇంట్లోనే ఓ గదిలో షోటిక్ పెట్టడంతో ఇంటినిండా మనుషులు. తన ఇంట్లో తనే పరాయివాడిగా అటూ ఇటూ తప్పుకుంటూ తిరిగిన రోజుల్లో ప్రతిఘటించలేదు. వ్యక్తిత్వ వికాసంమీద క్లాసులు, ఇంట్లో సాగుతున్న బిజినెస్ కోసం ఓ మంచి ఏరియాలో చిన్న ఫ్లాటు తీసుకున్న రోజున ఓ మొగుడిలాగా అడ్డుపెట్టలేదు.

డెలివరీ అయ్యాక, చంటివాడితో ఉంటూనే తన బిజినెస్ అభివృద్ధి చేసుకుంది. అలాంటప్పుడు కూడా ఆరోగ్యం చూసుకోకుండా ఏవిటి బిజినెస్ అని ముద్దుగా మందలించాడే... అది అబద్ధమా! ఆ ప్రేమ నిజం కాదా?

రెండేళ్ళ కొడుకుని అమ్మ దగ్గర ఉంచేసినప్పుడు, ఎందుకలా చేశావ్? అని ప్రశ్నించలేదే... అది తనపట్ల ఉదాసీనతా!

మూడో క్లాసులోకి వచ్చిన బాబును మంచి రెసిడెన్షియల్ స్కూల్లో వేసిన రోజున 'అంతా నీ ఇష్టమేనా! వాడికి నేనేం కానా! అని అనలేదే!' అలాంటిది ఇప్పుడింత అసహనం ఎక్కడి నించొచ్చింది.

పది నిమిషాల్లో గబగబా పంచకళ్యాణిలా, చకచకా తయారయ్యే కళ్యాణి, అలంకరణలో మార్పొచ్చింది. డ్రెస్ చేసుకోవడంలో ప్రత్యేక శ్రద్ధ తీసుకుంటోంది. చాలా సమయం కూడా తీసుకుంటోంది.

“నేను పదిమందికి క్లాసులు తీసుకుంటాను. పదిమంది ఆడవాళ్ళ మధ్య మసలే బిజినెస్ నాది. నేనున్న వాతావరణం అలాంటిది. నాకోసం నేను అన్నం తింటున్నా, నా ప్రొఫెషన్ కోసం నేను పర్ఫెక్ట్ గా తయారవ్వాలి”.

డ్రెస్ చేసుకోడం గురించి, అంతంత టైం తీసుకోడం గురించి ఓసారి శశాంక్ అంటే కళ్యాణి ఇచ్చిన జవాబు అది. ఆ జవాబు విని శశాంక్ నవ్వాడేకానీ, ఆ నవ్వు వెనకాల ఇంత అయిష్టత ఉందని తెలీదు. పైగా ఏనాడూ వ్యక్తపరచని శశాంక్, ఈ రోజున... ఇలా...!

సాధారణంగా రాత్రి ఫోన్ చేసి చపాతీలు, కూర, బయటి నుంచి తెప్పిస్తే ఏమీ అనకుండా తినేవాడు.

“కళ్యాణీ మధ్యాహ్నం ఎలాగూ ఆఫీసులోనే తింటున్నాను. ఇవాళ లంచ్ ఇంట్లో మనం వండుకుని భోంచేద్దాం” అని ఎప్పుడైనా అంటే, “సరే...” అని ఏనాడూ అనలేదు. పైగా “సారీ... శశాంక్.. రెండు బర్తడేలున్నాయి. కేకులు చెయ్యాలి. ఐసింగ్ చెయ్యాలి. సాయంత్రం హోటల్ సుదర్బన్లో మహిళా చైతన్య సమాజం వాళ్ళకి వ్యక్తిత్వ వికాసం మీద క్లాసుంది” ఇలాంటి కారణాలు, కాకపోతే, ఇంకెక్కడికో వెళ్ళాలి... వగైరా లాంటి కారణాలతో మళ్ళీ బయటే తింటూంటే కూడా కోపం కానీ, విసుగుని కానీ చూపించేవాడు కాదు.

అలాంటిది ఈ రోజున కోపం వచ్చి వెళ్ళిపోయాడా! అస్సలు నమ్మబుద్ధి కావడం లేదు.

ఎప్పుడైనా శశాంక్ మొహంలో నిరాశ కనిపించేది. కానీ అప్పుడేం అనలేదెందుకు?

ప్రతీ ఫంక్షన్కి లేటే... ఇంతసేపా అని సున్నితంగా అనేవాడు కానీ, కోపం ఎప్పుడూ ప్రదర్శించలేదు.

ఆలోచిస్తున్న కొద్ది మనిషి హిస్టోరికల్గా అయిపోయింది. ఏదో అన్యాయం, ఏదో ఘోరం జరిగిపోయినట్లుగా అనిపించింది. తెలీకుండా కళ్ళల్లో నీళ్ళు తిరిగాయి. ‘నేనో సినిక్ని’ అని అనుకుంది.

చెల్లెలి పురుడుకోసం కాలిఫోర్నియా వెళ్ళిన అమ్మకి ఫోన్ చేసింది.

“నీ తప్పెంతుందో ముందు నీ వైపు నుంచి చూడు. నీ బిజినెస్ నీ కెరీర్లో పడినప్పుడు మీ దాంపత్య జీవితంలో అపశ్రుతులు పలికి ఉండవచ్చు. కారణం ఏదైనా కానీ పరిస్థితిని విశ్లేషించుకో. జీవితాన్ని నాగరికత ఏలుతూంటే, మల్లెపువ్వుల్లాంటి అమాయక శిరీష సౌఖ్యాలు నిద్రాణంలో ఉండిపోయాయేమో ఆలోచించు. నరాల్ని తట్టి, కొట్టి, గుంజితేనే కానీ, చలనం కలగని పరిస్థితి మీ

మధ్య వచ్చిందేమో ఎనలైజ్ చేసుకో. నీ టాలెంట్, నీ స్వేచ్ఛ, శశాంక్ కన్నా నువ్వే ఎక్కువ అనే భావం నీలో కలిగించి, నిన్ను ముంచేశాయేమో... తొందరపడకుండా నిదానంగా ఆలోచించు. సమయం తీసుకో... ఆ తర్వాత చూడు”.

హైదరాబాద్ లో ఉన్న అత్తగారికి ఫోన్ చేసింది.

“శశాంక్ మిమ్మల్ని కాంటాక్ట్ చేస్తాడేమో, నేను వెయిట్ చేస్తున్నానని చెప్పండి. కాలే కోసం ఎదురు చూస్తున్నానని చెప్పండి” చాలా ఫార్మల్ గా అంది.

కళ్యాణి, శశాంక్ ల పెళ్ళి వాళ్ళకిష్టం లేనిది. కానీ పెద్దరికంతో ఒప్పుకున్నారు. శశాంక్ తోకానీ, కళ్యాణి తోకానీ అవసరం అయినప్పుడే మాట్లాడుతారు. ఏ విషయంలోనూ జోక్యం చేసుకోరు.

ఇప్పుడు ఆవిడ విషయం ఏమిటి? ఏం జరిగింది? అని అడగలేదు. చెప్పేందుకు కళ్యాణి కూడా సిద్ధంగా లేదు.

ఎదురుగా ఉన్న గడియారంలో టైం చూసింది. పదకొండవూతోంది.

“సారీ కళ్యాణీ, నేను ఇంక వెయిట్ చెయ్యలేను. వెయిట్ చెయ్యడం వేస్ట్. నేను వెళ్ళిపోతున్నాను” శశాంక్ మెసేజ్ లోని అక్షరాలు కళ్ళముందు కదుల్తున్నాయి. గదిలోకి వెళ్ళి డ్రెస్సింగ్ టేబుల్ మీద బ్యాగ్ పెట్టి, అద్దంలో మొహం చూసుకుంది.

ముదురాకుపచ్చ బార్దరున్న ఎర్రటి ఛంధేరీ చీర. ఎరుపు ఆకుపచ్చ పూసలతో మెడనంటి పెట్టుకున్న వెడల్పాటి ఛోకర్. మేకప్ తో, భుజాల వరకూ ఉన్న సెట్ చేసిన జుట్టు, ఓ షోకేసులో బొమ్మలా అనిపించింది.

క్షణం తీరిక లేకుండా ఎప్పుడూ చుట్టూరా ఓ పదిమంది ఆడవాళ్ళు ఏదో ఒకటి నేర్చుకుంటూ, సందేహాలు తీర్చుకుంటూంటే బిజీగా ఉండే తను... తనలోని స్త్రీత్వాన్ని ఓ పక్కకి తోసేసిందా! కావచ్చనిపించింది.

దాంపత్య జీవితం సాఫీగా లేకపోతే జీవితంలోని మెరుపు పోతుందని అమ్మ అంది. అదే జరిగిందా! అదే కావచ్చా కారణం!

రాత్రి రొటీన్ గుర్తుకు తెచ్చుకుంది.

భోజనం చేసి, మర్నాటి కార్యక్రమాలు డైరీ తీసి చూసుకుంటుంది.

చీరల ఆర్డర్లు చూసుకుంటుంది. కాస్సేపు టీవీలో వార్తలు చూసి, బాత్రూములోకెళ్ళి మేకప్పులోని ఒక్కొక్క పొర తీసి, వేడినీళ్ళ స్నానం చేసి మాయిశ్చరైజర్ రాసుకుని ఓ డెలికేట్ నైట్ డ్రెస్ వేసుకుని గదిలోకి వచ్చేసరికి పన్నెండు దాటిపోతుంది. ఆ టైములో శశాంక్ నిద్రపోతే తన తప్పేం ఉంది?

అలసిపోయి విశ్రాంతి కోరుకునే శరీరానికి నిద్ర మందు. అందుకని శశాంక్ ని లేపడం ఇష్టంలేదు. అందులో తప్పేం ఉంది?

ఒకవేళ లేసినా, నిద్రమత్తు నుంచి మూడ్ తెచ్చుకుని, తతంగం అంతా పూర్తయ్యేసరికి విలువయిన నిద్రలో కొంచెం సమయం తగ్గిపోదా!

రాత్రుళ్ళు మంచంమీద ఎక్కువ సమయం గడపకపోవచ్చు. అంతమాత్రాన వెళ్ళిపోవాలా! అదీ ఇన్ని ఏళ్ళ తర్వాత... పథాలుగేళ్ళ తరువాత.

ఆ ఆలోచనతో గుండె బరువెక్కింది. అయోమయంగా అటూ ఇటూ తిరుగుతూ, గబుక్కున దేవుడి గదిలోకి అనాలోచితంగా వెళ్ళింది.

ఏదో పండుగలకి, పబ్బాలకి, దీపావళి రోజు రాత్రి చేసే లక్ష్మీపూజకి మాత్రం ఆర్భాటంగా దేవుడి పూజ చేస్తుంది. మామూలు రోజుల్లో నుంచుని, అగరొత్తులు వెలిగించి, హారతిచ్చేసి, గబగబా వెళ్ళిపోతుంది. అలాంటిది ఇవాళ కింద కూచుంది. చీర మాసిపోతుందన్న ధ్యాస లేదు. నలిగిపోతుందేమోనన్న ఆలోచన కూడా రాలేదు. భుజాల నిండా కొంగు కప్పుకుని కళ్ళు మూసుకుంది.

“దేవుడా, శశాంక్ మంచివాడు, ఇన్ని రోజులూ నా నిర్లక్ష్యాన్ని భరించి భరించి, ఇంక ఏమాత్రం భరించే శక్తిలేక వెళ్ళిపోయాడు. బయట తినీ తినీ విసుగ్గా వుంది. ఇంట్లో వంట చెయ్యి అని ఓ చిన్న పిల్లాడిలా అడిగిన శశాంక్ మొహం గుర్తొస్తోంది. నాకు చక్కగా వంట చేయడం వచ్చు. అయినా నా బిజినెస్ లో మునిగి నేను ఏ రోజూ కూడా చేయలేదు. ఎప్పుడూ బయట నుంచి రొట్టెలు, కూర తెచ్చుకోవడమే కదా! అదే కారణం అయితే.. నా తప్పు ఒప్పుకుంటాను. శశాంక్ ని ఇంటికి పంపించెయ్యి. ఓ మంచి భార్యగా లేను. కానీ మంచి ఫ్రెండ్సులాగా ఉన్నాను. ఏనాడూ నా మాట కాదనలేదు. అయిష్టాన్ని ఎప్పుడూ చూపించలేదు కానీ,

అంతరాంతరాల్లో నన్ను వదిలి వెళ్ళేంత అయిష్టం ఉందంటే... నమ్మలేకపోతున్నాను' మనసులోనే అనుకుంది. 'లేకపోతే ఏదైనా ఎఫైర్!' కాకపోతే, లేకపోతే వెళ్ళిపోతున్నానని ఎలా అనగలుగుతాడు.

ఓ రెండు నిమిషాలు ఆలోచించింది. శశాంక్ తన కంపెనీలో పనిచేసే ఆడవాళ్ళ గురించి ఎప్పుడైనా మాట్లాడాడా! ఎవరి గురించైనా చెప్పాడా! రెండేళ్ళ క్రితం ఢిల్లీనుంచి చెన్నై వచ్చిన గీర్వాణీ ముఖర్జీ గురించి చెప్తాంటాడు. పొద్దున్న ఏడున్నరకి ఒకే కాఫీలో వెళ్తారు. రాత్రి ఎనిమిది, తొమ్మిది, పది, ట్రాఫిక్ ని బట్టి ఇంటికొస్తారు. అంతేకాకుండా ఒకే టీం. రోజుకి తొమ్మిది గంటలు కలిసి పనిచేస్తుంటారు. లాంగ్ ఎన్ప్లోయీమెంట్ లో ఏవైనా జరుగుతాయి. ఎన్నైనా జరుగుతాయి.

కానీ గీర్వాణితో శశాంక్.. ఆ ఊహ ఆమెకే నచ్చలేదు. తన వ్యక్తిత్వానికే డిగ్రీడింగ్ గా అనిపించింది. శశాంక్ ని అనుమానించాల్సిన అవసరం లేదు. శశాంక్ ని అనుమానించడం, తనని అనుమానించుకోవడమే.

తను కూడా చీరలు, డ్రెస్ లు ఆర్డరివ్వడం కోసం ఊళ్ళు వెళ్తుంటుంది. రెండు నెలల క్రితం భుజ్ వెళ్ళి గుజరాతీ గాగ్రా, చోళీలు ఎలా కావాలో ఆర్డరిచ్చి వచ్చింది. వస్తూ వస్తూ రాజ్ కోట సిల్కు చీరలు తెచ్చుకుంది. తను నిర్వహించే క్లాసుల్లో మగవాళ్ళు కూడా ఉంటారు. మగ క్లయింట్లుంటారు. మగ కస్టమర్స్ ఉంటారు. అయినా ఏ రోజూ కూడా అనుమానించలేదు. అది తనమీద శశాంక్ కి ఉన్న నమ్మకం. అదే నమ్మకం తనకి కూడా శశాంక్ మీద ఉండాలి. అందుకని అఫైర్ లాంటి పదం తెచ్చి శశాంక్ నీతిని, క్రమశిక్షణకి, లాయల్టీకి మచ్చ తేదల్చుకోలేదు.

ముందు గదిలోకి వచ్చింది. ఇందాక రెపరెపలాడిన కాయితం కాళ్ళకి తగిలింది.

నిరాసక్తతతో యాంత్రికంగా వారిగింది. కాయితాన్ని చేతిలోకి తీసుకుంది.

సోఫాలో ఓ మూలకి ఆనుకుని మళ్ళీ చదవడానికి ఉపక్రమించింది. విషయం తెలిశాకా మళ్ళీ చదవడానికి భయపడింది. 'ధైర్యం తెచ్చుకో... చదువు.. మళ్ళీ ఓసారి చదువు... ఇంతకు ముందు కలిగిన అభిప్రాయం మారిపోవచ్చు. ధైర్యంగా చదువు.. టీ బ్రేవ్' అని తనకు తనే చెప్పుకుంది. చదవడం మొదలెట్టింది.

“డియర్ కళ్యాణీ,

నీలో ఇక మార్పు రాదు. నీలోని మార్పు కోసం ఎదురు చూసి, చూసి పథాలుగేళ్ళూ గడిచిపోయాయి. నువ్వు మారతావని ఎప్పటికప్పుడే అనుకునేవాడిని. ఊహా... అలా అవలేదు. ఈ వెయిటింగ్ ఇంక నేను చేయలేను. వెయిట్ చేయడం వేస్ట్. నేను వెళ్తున్నాను.”

ఆ సైడ్ అంతే ఉంది. నీళ్ళు నిండిన కళ్ళతోనే కాయితాన్ని వెనక్కి తిప్పింది. అక్కడ కూడా శశాంక్ ఏదో రాశాడు. గబగబా చదవడం మొదలెట్టింది.

“ఏడు గంటలకి రామన్ ఇంట్లో కలుసుకోవాలని అనుకున్నాం అని నీకు ముందే చెప్పాను. నువ్వు తయారయ్యి ఎంతసేపటికీ రావు. నువ్వు డ్రెస్ చేసుకోవడానికి చాలా టైం తీసుకుంటావని నాకు తెలుసు. కానీ నా ఫ్రెండ్స్ కి తెలీదు కదా...”

అప్పటికే నాలుగుసార్లు ఫోనాచ్చింది. మనం వెళ్తున్నది పిక్నిక్ కి, పెళ్ళికి కాదు. ఓ సందే హాయిగా గడపడానికి బీచ్ రిసార్ట్స్ కి వెళ్తున్నాం. ఓ జీన్స్ టీ షర్ట్, ఓ సన్ స్క్రీమ్ చాలు...

ఇంక ఎనిమిది దాటిపోతోంది. ఇంకా వాళ్ళని ఎదురుచూడమనటం మన నిర్లక్ష్యానికి పరాకాష్ట. ప్రతీసారి చాలా ఒబీడియంట్ గా వెయిట్ చేసే నేను, నా ఫ్రెండ్స్ ముందు తలదించుకోవడం ఇష్టంలేక ఒక్కడినే వెళ్తున్నాను.

నువ్వు తయారయ్యాక ఓ టాక్సీ తీసుకుని బీచ్ కి వచ్చేయ్యి, రాత్రికల్లా ఇంటికొచ్చేస్తున్నాం. వచ్చేటప్పుడు బయట భోంచేద్దాం. ఎప్పటిలాగే నీ ఒబీడియంట్ హబ్బెండ్ లాగా అక్కడ నీ కోసం వెయిట్ చేస్తుంటాను. కానీ... ఓ మామూలు పిక్నిక్ కోసం... నువ్వు మారాలి”

కళ్యాణి పెదవులమీద చిరునవ్వు. కళ్ళల్లోని నీళ్ళు రాలకుండా అక్కడే రెప్పల మాటున ఉండిపోయాయి.

డ్రెస్ మార్చుకుందామనుకుని గదిలోకి వెళ్ళింది. ఉలిక్కిపడి ఆ ఆలోచన మానేసింది. ఓ బ్యాగ్ లో ఓ జీన్స్, టీ షర్ట్, టవల్, సన్ స్క్రీమ్ లోషన్ పెట్టుకుని నలభై కిలోమీటర్ల దూరంలో ఉన్న సీషోర్ రిసార్ట్స్ వైపుగా వెళ్ళింది.

ఆంధ్రభూమి వారపత్రిక, 12 ఫిబ్రవరి 2009